

Katrín taġ-Imdina


Dwardu Cachia

Ann Marie Schembri - Claire Zerafa
Skola St Joseph, Tas-Sliema



Isimgħu dil-ġrajja,
U żommu b'tifkira
Il-għors ta' żewġ għonja
Mill-aktar tal-gżira.
Nofs Malta bi ħġarha,
Biex tara 'l Katrina
Ittejjeġ mal-ħakem,
Tmur bikri l-Imdina

Bir-rassa minn kmieni
Miżgħud kollox kien,
Fejn rasek iddaħħal
Ma fadal imkien;
Id-dar hi maħnuqa,
Bħal bajda mimlija
Imzejna bil-ħxejjex
Għall-Għors imħejjija.



Hemm erba' qaddejja
Bilwieqfa fil-bieb
Biex jilqgħu l-ħaddara
Il-qraba u l-ħbieb;
Il-ħakem imżejjen
Bi lbiesu s-sabiħ
Kien hieni bilqiegħda
Imdawwar b'kull ġieħ.

Katrina l-għarusa
Bħal warda Maltija
Maġenbu misjuba
Ferħana u mistħija.
U ħdejha mdannitha
U r-raġeb Bennard
Il-barka xtaqulhom
Mis-sema sal-art.



In-nies ta' madwarhom
Għall-ġilwa m'hejjija
Bis-sdieri, u x-xwabel,
Imgħammra u miksija,
Weqfin, ser jitolqu,
Iberrħu l-bibien ...
Ferħ ġewwa, ferħ barra,
Tifriġ kullimkien!

Fil-waqt ifeġġ fieres
Iqammes mal-ħara
Iż-żiemel biex jofroq
Bħal triq għall-ħaddara.
Min tala' fuq għatba,
Min sal fuq riġlejh,
Biex jara 'l-għarajjes
Għaddejja minn ħdejh.



Il-qniepen idoqqu,
Jgħannu x-xbejbiet,
Bit-tabal u ż-żmamar
Bdew jidwu s-smewwiet.
Katrina u l-Ħakem,
Taħt star tas-satin,
Mal-ħbieb u l-ħaddara
Għall-knisja ħerġin.

Mill-bjut u mit-twieqi
Xeħtulhom dafriet,
Mill-ġwielaq quddiemhom
Ward xerrdu x-xbejbiet;
Mitt barka xtaqulhom
Mitt hena, mitt ġid,
Tifħir fuq 'l-għarajjes
Kull fomm kien jgħid.



Xhin waslu fil-misraħ
Laqgħuhom għożżieb
Bix-xama' f'idejhom
Fid-daħla tal-bieb.
Daħħluhom ġol-knisja
Li kienet bħal ġenna
Mixgħula u mżejna,
Bi ġmielha tithenna ...

Hemm għamlu xi talba
U r-raħeb mar ħdejhom
Berkilhom il-ħatem,
Għaqqdilhom idejhom;
Lill-wieħed u 'l-oħra
Staqsiehom fil-ħin,
Kif titlob il-Knisja,
Jogħġbux lil xulxin.



Kif saret il-ħalfa
U ħadu id b'id,
Ir-raħeb berikhom
U hekk mar jgħid:
“Qalb waħda t-tnejn sirtu,
Hawn minn mtejġin,
Inħabbu biex tgħammru
U tgħixu henjin.”

*

*

*

Għaxar xwieni tal-għedewwa
Dehru jsallbu dan-naħiet;
Resqu l-Pwales, nies hemm niżżlu;
Kollox ħemda, kollox skiet.

Iżda l-għases minn tad-Dejma
Li lemħuhom riesqa 'l haw',
Biex jgħarrfu 'l tal-Imdina
F'daqqa waħda l-aħbar taw.

Daħna kbira filwaqt saret,
Fis il-qniepen shiħ daqqew;
Ħin bla waqt ir-rħula qamu
Għall-Imdina mħarrba ġrew.



Il-ħaddara xejn ma basru
Meta semgħu dak l-għajjat;
Hasbu l'huma nies ferħana
Qed jithalqu mat-triqat.

Imma dawk kif daħlu ġewwa
Nisa u rġiel bit-tfal f'idejhom,
Għarrfu 'l-ħakem illi l-għadu
Ma jdumx wisq ma jasal ħdejhom.

Malli l-ħakem sama' dana,
Lil Katrina qal bil-ħlewwa:
“Alla jagħti s-sabar lilek,
“Jien se mmur nirbaħ 'l-għedewwa.”



“Jalla, jalla, rġiel qalbiena
“Tqassmu lkoll sabiex nerġulha.
“Jalla rġiel! Għaliex it-Torok
“Ser iħarbtu d-djar fir-rġula.”

Tar il-hena; f'daqqa waħda
Il-ferħ tbiddel dlonk fi mrar,
Ma tismax ħlief nisa tnewwaħ
Sew fit-toroq kemm fid-djar.

Dik tbus lir-raġel tagħha,
L-oħra tgħannaq lill-għarus,
Ħabel wieħed, qatta waħda,
Min jgħannaq, min ibus!



Kulħadd ħejja ruħu sewwa
Għat-taqbida mal-kefrin,
Illi ħarbtu kulma sabu
F'kemm irħula bdew deħlin.

Tliet mitt ruħ mal-Ħakem telqu,
Nofs bir-riġel, nofs bir-rkib,
Kulħadd ħalef li fl-Imdina
Rjus l-għedewwa għandu jgib.

Ħin bla waqt bħal sħaba sewda
Lemħu 'l isfel bgħid minn ħdejhom.
Ġrew għal fuqha daqs għefieret,
U l-kefrin ġew taħt idejhom!



Bdiet taqbida li ma bħalha
minn Ħal Lija sa Ħ'Attard;
Aħbat, idrob, infed, oqtol ...
Wied tad-dmija ġera fl-art.

Mietu bosta mill-għedewwa,
Il-Maltin ukoll batew.
Dawna rebħu, dawka ħarbu
Lejn ix-xtut mnejn kienu ġew.

It-taqbida kienet ħarxa,
Damet sewwa nofstanhar.
Rjus it-Torok bħala rebħa
Quddiem bagħtu għall-aħbar.



Bi rjushom imghaddsa
L-Imdina deġlin,
Kemm ħarġu qalbiena!
Għala issa mnikktn?

Għaliex din il-ħemda?
Dil-ħasra x'inhija?
Xi tkun dik is-sura
Li ġiebu mgħottija?

Il-Ħakem x'sar minnu,
L-għarus ta' Katrina,
Li rajtu filgħodu
Imdawwar biż-żina?



Sew malli l-għedewwa
Qarrieqa u kefrin
Raw ruħhom mirbuħa
Minn ħutna l-Maltin,

Fil-ħabta tnejn minnhom
B'sejf f'ġenbu nifduh,
Fl-art waqa' u n-nies tiegħu
Hemm mejjet refgħuh.

Min jaf jgħid x'ħasset
Kif semgħet l-aħbar
Katrina? ... bħal berqa
Dlonk toħroġ mid-dar.



U l-ħbieb marru wrajha
Sabiex iżommuha;
Ilkoll daru magħha
U riedu jsabbruha.

Bħal ġenn haw' jaqbadha
Ma trid tisma' 'l ħadd,
Bdiet twarrab b'idejha,
Bikkiet lil kulħadd.

Xħin tilmħu, tintilef
U taqa' hemm fl-art
Fejn kienu filgħodu
Xerrduhom il-ward.



Minn xebba u għarusa
F'jum wieħed dil-mara
Ittejjeġ u tormol! –
Min jista' jsabbarha!

